



# ଅକ୍ଟୋବର 10 ତାରିଖ ଦିନ ଏନଆଇଏ ମୁଖ୍ୟାଳୟ ଉଦଘାଟନ କରିବେ ସ୍ୱରାଷ୍ଟ୍ରମନ୍ତ୍ରୀ

Posted On: 08 OCT 2017 7:43PM by PIB Bhubaneswar

ସ୍ୱରାଷ୍ଟ୍ରମନ୍ତ୍ରୀ ଶ୍ରୀ ରାଜନାଥ ସିଂହ ଆସନ୍ତା ଅକ୍ଟୋବର 10, 2017 ଦିନ ଜାତୀୟ ତଦନ୍ତକାରୀ ସଂସ୍ଥା (ଏନଆଇଏ)ର ମୁଖ୍ୟ କାର୍ଯ୍ୟାଳୟ ଉଦଘାଟନ କରିବେ । ଏହି କାର୍ଯ୍ୟକ୍ରମରେ ଗୃହ ରାଷ୍ଟ୍ରମନ୍ତ୍ରୀ ଶ୍ରୀ ହଂସରାଜ ଗଙ୍ଗାରାମ ଅହୀର ଏବଂ କିରଣ ରିଜିଷ୍ଟ୍ର ଯୋଗଦେବେ । 2015 ମସିହା ସେପ୍ଟେମ୍ବର 10 ତାରିଖ ଦିନ ଶ୍ରୀ ରାଜନାଥ ସିଂହ ଏନଆଇଏ ମୁଖ୍ୟାଳୟର ଭିତିପ୍ରସ୍ତର ସ୍ଥାପନ କରିଥିଲେ । ଏହି ଭବନର ନିର୍ମାଣ କାର୍ଯ୍ୟ ନିର୍ଦ୍ଧାରିତ 24 ମାସ ମଧ୍ୟରେ ସଂପୂର୍ଣ୍ଣ ହୋଇଛି ।

2008 ମସିହା ଡିସେମ୍ବର 31 ତାରିଖ ଦିନ ଏନଆଇଏ ଗଠନ କରାଯାଇଥିଲା ଏବଂ ପ୍ରଥମେ ନୂଆଦିଲ୍ଲୀର ସେଂଟାଉର ହୋଟେଲରୁ ଏହା କାର୍ଯ୍ୟ କରିବା ଆରମ୍ଭ କରିଥିଲା । ଏହା ପରେ ଏହାର ମୁଖ୍ୟ ଦପ୍ତରକୁ ନୂଆଦିଲ୍ଲୀର ଜୟସିଂହ ରୋଡ଼ସ୍ଥିତ ଏନଡିସିସି-2 ବିଲଡିଂକୁ 2013 ମସିହା ଜୁନ୍ ମାସରେ ସ୍ଥାନାନ୍ତର କରାଯାଇଥିଲା । ଏହାର ମୁଖ୍ୟ କାର୍ଯ୍ୟାଳୟ ବ୍ୟତୀତ ଏହି ଏଜେନ୍ସିର ନେଟୱାର୍କ ଏହାର ଶାଖା କାର୍ଯ୍ୟାଳୟ ଲକ୍ଷ୍ନୌ, ହାଇଦ୍ରାବାଦ, କୋଚି, ଗୁଆହାଟୀ, ମୁମ୍ବାଇ, କୋଲକାତା, ରାୟପୁର ଏବଂ ଜାମ୍ମୁକୁ ସଂପ୍ରସାରିତ ହୋଇଛି । ଏହା ବ୍ୟତୀତ ଏନଆଇଏର ଶିବିର କାର୍ଯ୍ୟାଳୟ ଚଣ୍ଡୀଗଡ଼, ଶ୍ରୀନଗର, ଚେନାଇ, ବାଙ୍ଗାଲୋର, ବିଶାଖାପାଟଣା, ଅହମ୍ମଦାବାଦ, ଭାରୁଚ, ଜଗଦଲପୁର, ପାଟନା, ସିଲିଗୁଡ଼ି, ମାଲଦା, ରାଂଚି, ବିଜୟପୁର ଏବଂ ଇମ୍ଫାଲରେ ଏବେ କାର୍ଯ୍ୟକରୁଛି ।

ଏନଆଇଏ ମୁଖ୍ୟାଳୟ ନିର୍ମାଣ ସକାଶେ ସହରାଂତଳ ମନ୍ତ୍ରାଳୟ ଡିସେମ୍ବର 23, 2013ରେ 22.78 କୋଟି ଟଙ୍କା ମୂଲ୍ୟରେ ନୂଆଦିଲ୍ଲୀର ଲୋଧିରୋଡ଼ର ସିଜିଓ କମ୍ପ୍ଲେକ୍ସ ସାମ୍ନାରେ 1.0356 ଏକର (4191ବର୍ଗମିଟର) ଜମି ମଂଜୁର କରିଥିଲେ । ଡିସେମ୍ବର 24, 2014ରେ ସ୍ୱରାଷ୍ଟ୍ର ମନ୍ତ୍ରାଳୟର ମଂଜୁରୀ ପରେ ଏହି ଭବନ ନିର୍ମାଣ ସକାଶେ ଡିସେମ୍ବର 29, 2014 ଦିନ ଜାତୀୟ ଗୃହନିର୍ମାଣ ନିଗମ (ଏନବିସିସି) ସହ ଏକ ରାଜିନାମା ସ୍ୱାକ୍ଷରିତ ହୋଇଥିଲା । ଏହି କାର୍ଯ୍ୟାଳୟ ପରିସର ମଧ୍ୟରେ ପ୍ରଶାସନିକ ଭବନର ନଅ ମହଲା ସହ ଡୁଇଟି ବେସମେଣ୍ଟ ରହିଛି ଯାହାର ମୋଟ ଆୟତନ 114056 ବର୍ଗଫୁଟ । ଏହା ମୋଟ 35.13 କୋଟି ଟଙ୍କା ବ୍ୟୟରେ ନିର୍ମାଣ କରାଯାଇଛି ।

ଏନଆଇଏ କେନ୍ଦ୍ର ସରକାରଙ୍କ ନିୟନ୍ତ୍ରଣାଧୀନ ଏକ ଆତଙ୍କବାଦ ନିରୋଧୀ ତଦନ୍ତକାରୀ ଏଜେନ୍ସି ଯାହା 31.12.2008 ମସିହାରେ ଏନଆଇଏ ଆଇନ, 2008 ପ୍ରଣୀତ ହୋଇ ଗଠନ କରାଯାଇଥିଲା । ଏହା ଗୁରୁତର ଅପରାଧ ଯାହାକି ଆତଙ୍କବାଦୀ କାର୍ଯ୍ୟକଳାପ ସଂପର୍କୀତ ହୋଇଥିବ ଏବଂ ଦେଶର ଅଖଣ୍ଡତା, ନିରାପତ୍ତା ତଥା ସାର୍ବଭୌମତ୍ୱ ପ୍ରତି ବିପଦ ସୃଷ୍ଟି କରୁଥିବ ସେହିଭଳି ମାମଲାର ତଦନ୍ତ କରିଥାଏ । ସେହିଭଳି ଜାତୀୟ ଏବଂ ଅନ୍ତର୍ଜାତୀୟ ଗୁରୁତ୍ୱ ଥିବା ଅପରାଧମାନଙ୍କର ଏନଆଇଏ ତଦନ୍ତ କରିଥାଏ ଏବଂ ଏହାର କାର୍ଯ୍ୟ ପରିସର ସାରା ଦେଶରେ ପରିବ୍ୟାପ୍ତ । 2009 ମସିହା ଜାନୁଆରୀ 19 ତାରିଖ ଠାରୁ ଏନଆଇଏ ତାର ତଦନ୍ତ କାର୍ଯ୍ୟ ଆରମ୍ଭ କରିଥିଲା । 2009 ମସିହା ଜୁନ୍ ମାସରେ ଏନଆଇଏକୁ ପ୍ରଥମ ତଦନ୍ତ ମାମଲା ନ୍ୟସ୍ତ କରାଯାଇଥିଲା ଏବଂ 2017 ମସିହା ଜୁଲାଇ ମାସ ଶେଷସୁଦ୍ଧା ଏନଆଇଏକୁ ମୋଟ 166ଟି ମାମଲା ତଦନ୍ତ ପାଇଁ ହସ୍ତାନ୍ତର କରାଯାଇଛି । 166ଟି ମଧ୍ୟରୁ 25ଟି ଘଟଣା ଉତ୍ତରପୂର୍ବୀଂଚଳର ଉଗ୍ରବାଦୀ କାଣ୍ଡ ସଂପର୍କୀତ, 41ଟି ମାମଲା ଆତଙ୍କବାଦୀଙ୍କୁ ପାଣ୍ଠିଯୋଗାଣ ଓ ଜାଲ ନୋଟ କାରବାର ସଂପର୍କୀତ, 13ଟି ମାମଲା ବାମପନ୍ଥୀ ଉଗ୍ରବାଦ ସଂପର୍କୀତ ଏବଂ ଅବଶିଷ୍ଟ 24ଟି ମାମଲା ଅନ୍ୟାନ୍ୟ ଆତଙ୍କବାଦୀ କାଣ୍ଡ/ଗୋଷ୍ଠୀ ସଂପର୍କୀତ । ଏନଆଇଏର ତଦନ୍ତ ଆତଙ୍କବାଦୀଙ୍କୁ ପାଣ୍ଠିଯୋଗାଣ ଠାରୁ ଆରମ୍ଭ କରି ବିଭିନ୍ନ ପ୍ରକାର ଉଗ୍ରବାଦୀ କାଣ୍ଡର ସତ୍ୟାସତ୍ୟ ଉଦ୍ଘାଟନ କରିବାରେ ସହାୟକ ହୋଇଛି ।

(Release ID: 1505404) Visitor Counter : 2

